



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

പ്രധാനവാർത്തകൾ

DATE:28-09-2024

1. രാഷ്ട്രപതി ദ്രൗപദി മുർമു ഇന്ന് തലങ്കാനയിൽ വിവിധ പരിപാടികളെ അഭിസംബോധന ചെയ്യും.
2. ആലപ്പുഴ പുനനമടക്കായലിൽ വള്ളം കളി ആവേശത്തിന് തുടക്കം; 70-ാമത് നെഹ്റു ട്രോഫി വള്ളംകളിയുടെ ഔദ്യോഗിക ഉദ്ഘാടനം മന്ത്രി പി എ മുഹമ്മദ് റിയാസ് നിർവഹിക്കും.
3. കർണാടകയിലെ ഷിരുരിൽ മണ്ണിടിച്ചിലിൽ മരിച്ച കോഴിക്കോട് സ്വദേശി അർജുന് ജന്മനാടിന്റെ അന്ത്യോഞ്ജലി.
4. പ്രകൃതി സംരക്ഷണം ജീവിത ശൈലിയുടെ ഭാഗമാക്കണമെന്ന് മന്ത്രി ജി ആർ അനിൽ; ലോക ഹരിത ഉപഭോക്തൃദിനാചരണം മന്ത്രി തിരുവനന്തപുരത്ത് ഉദ്ഘാടനം ചെയ്യും.
5. പേവിഷബാധ തുടച്ചു നീക്കുക എന്ന ലക്ഷ്യത്തോടെ, ഇന്ന് പേവിഷബാധ ദിനാചരണവുമായി ലോകം.
6. സൂപ്പർ ലീഗ് കേരളയിൽ ഇന്ന് കാലിക്കറ്റ് FC - കണ്ണൂർ വാരിയേഴ്സ് FC യുമായി ഏറ്റുമുട്ടും.

=====



ഹെഡ്ലൈൻ-1

തെലങ്കാന-രാഷ്ട്രപതി

രാഷ്ട്രപതി ദ്രൗപദി മുർമു തെലങ്കാനയിൽ നൽസാർ യൂണിവേഴ്സിറ്റി ഓഫ് ലോ യുടെ 21 ആമത് ബിരുദദാന ചടങ്ങിനെ അല്പസമയത്തിൽ അഭിസംബോധന ചെയ്യും. സെക്കന്തരാബാദിലെ രാഷ്ട്രപതി നിലയത്തിൽ സംഘടിപ്പിക്കുന്ന ഭാരതീയ കലാ മഹോത്സവിന്റെ ഉദ്ഘാടനവും ശ്രീമതി മുർമു ഇന്ന് നിർവഹിക്കും. എട്ട് ദിവസം നീണ്ടുനിൽക്കുന്ന കലാ മഹോത്സവത്തിൽ വടക്കുകിഴക്കൻ സംസ്ഥാനങ്ങളിലെ കല, സംസ്കാരം, കരകൗശല വസ്തുക്കൾ എന്നിവ പ്രദർശിപ്പിക്കും.

മൻ കി ബാത്

പ്രധാനമന്ത്രി നരേന്ദ്രമോദിയുടെ പ്രതിമാസ പ്രഭാഷണ പരിപാടി മൻ കി ബാത് നാളെ രാവിലെ 11 മണിക്ക്. പരിപാടിയുടെ 114-ാം പതിപ്പാണിത്. ആകാശവാണിയുടെയും ദൂരദർശന്റെയും എല്ലാ ശൃംഖലകളിലൂടെയും പരിപാടി തത്സമയം കേൾക്കാവുന്നതാണ്. തുടർന്ന് പരിപാടിയുടെ മലയാളം പരിഭാഷയും ഉണ്ടായിരിക്കും.

ഹെഡ്ലൈൻ-3

ഷിരൂർ-അർജുൻ

കർണാടക ഷിരൂരിലെ മണ്ണിടിച്ചിലിൽ മരിച്ച അർജുൻ നാടിന്റെ വിട. മൃതദേഹം കോഴിക്കോട് കണ്ണാടിക്കലുള്ള വീട്ടുവളപ്പിൽ സംസ്കരിച്ചു. പൊതുദർശനത്തിന് വച്ച മൃതദേഹത്തിൽ ആയിരങ്ങളാണ് അന്ത്യാഞ്ജലി അർപ്പിച്ചത്. മന്ത്രിമാരായ

എ കെ ശശീന്ദ്രൻ, കെ.ബി ഗണേഷ് കുമാർ, MK രാഘവൻ MP, കെ കെ രമ MLA, എ പി അബ്ദുള്ളകുട്ടി, പാണക്കാട് സാദിഖലി തങ്ങൾ തുടങ്ങിയവരും അന്ത്യോപചാരം അർപ്പിച്ചു. അർജുൻറെ കുടുംബത്തിന് കർണാടകയുടെ ധനസഹായമായി അഞ്ചു ലക്ഷം രൂപയും വ്യക്തിപരമായി ഒരു ലക്ഷം രൂപയും കാർവാർ MLA സതീഷ് കൃഷ്ണ സെയിൽ കൈമാറി.

ഹെഡ്ലൈൻ-2

നെഹ്റു ട്രോഫി (ഇൻട്രോ)

ആലപ്പുഴ പുനനമടക്കായലിൽ വള്ളം കളി ആവേശത്തിന് തുടക്കം. 70-ാമത് നെഹ്റു ട്രോഫി വള്ളംകളിയിൽ ചെറുവള്ളങ്ങളുടെ പ്രാഥമികതല മത്സരമാണ് ഇപ്പോൾ നടക്കുന്നത്. ഉച്ചക്ക് ശേഷം മന്ത്രി പി എ മുഹമ്മദ് റിയാസ് ജലോത്സവത്തിന്റെ ഔദ്യോഗിക ഉദ്ഘാടനം നിർവഹിക്കും. 74 വള്ളങ്ങളാണ് ഇത്തവണ നെഹ്റു ട്രോഫിയിൽ മാറ്റുരയ്ക്കുന്നത്.

ജലപുരത്തിന്റെ കൂടുതൽ വിവരങ്ങളുമായി ആലപ്പുഴയിൽ നിന്നും ആകാശവാണി ജില്ലാ പ്രതിനിധി ആർ.രവി കുമാർ.....

(വോയിസ്)

കെ എൻ ബാലഗോപാൽ

ശുചിത്വപൂർണ്ണമായ ജീവിത സാഹചര്യം ഉറപ്പാക്കുകയും പരിസ്ഥിതിക്ക് യോജിച്ച ജീവിതശൈലി കെട്ടിപ്പടുക്കുകയുമാണ് മാലിന്യമുക്തം നവകേരളം പരിപാടിയുടെ ലക്ഷ്യമെന്ന് മന്ത്രി കെ എൻ ബാലഗോപാൽ. ഒക്ടോബർ രണ്ടിന്

കൊട്ടാരക്കരയിൽ മുഖ്യമന്ത്രി സംസ്ഥാനതല ഉദ്ഘാടനം നിർവഹിക്കുന്നതിന് മുന്നോടിയായി നടത്തിയ ശുചീകരണ പരിപാടിയിൽ സംസാരിക്കുകയായിരുന്നു മന്ത്രി. ഇതോടെ സമഗ്ര കൊട്ടാരക്കരയുടെ ഭാഗമായി പുലമൺ തോട് ശുചീകരണ, നവീകരണ പ്രവർത്തനങ്ങൾക്കും തുടക്കമാകും.

മാലിന്യ മുക്ത നവകേരളം-കണ്ണൂർ

മാലിന്യ മുക്ത നവകേരളം ജനകീയമാക്കുന്നതിനായി കണ്ണൂർ ജില്ലയിലെ എല്ലാ കോളേജുകളിലേക്കും ഗ്രീൻ ബ്രിഗേഡ് പ്രവർത്തനം വ്യാപിപ്പിക്കാൻ തീരുമാനം. ഒക്ടോബർ 31 നകം ഉദ്ഘാടനം സംഘടിപ്പിക്കും. ഗ്രീൻ ബ്രിഗേഡുകളുടെ നേതൃത്വത്തിൽ എൽ.പി, യു. പി. സ്കൂളുകളിൽ ശുചിത്വോത്സവം ഉൾപ്പെടെ സംഘടിപ്പിക്കും.

ഹെഡ്ലൈൻ-4

ലോക ഹരിത ഉപഭോക്തൃദിനാചരണം (ഇൻട്രോ)

സംസ്ഥാന സർക്കാരിന്റെ നേതൃത്വത്തിൽ ഒക്ടോബർ 2 മുതൽ ആറ് മാസക്കാലം നീണ്ട് നിൽക്കുന്ന മാലിന്യ നിർമാർജ്ജന പരിപാടികൾ തദ്ദേശ സ്ഥാപനങ്ങളിലൂടെ നടപ്പിലാക്കാനാണ് ലക്ഷ്യമിടുന്നതെന്ന് മന്ത്രി ജി ആർ അനിൽ. തിരുവനന്തപുരത്ത് സംഘടിപ്പിച്ച ലോക ഹരിത ഉപഭോക്തൃദിനാചരണം ഉദ്ഘാടനം ചെയ്യുകയായിരുന്നു മന്ത്രി.

(വോയിസ്....)

ജൈവ മാലിന്യം നിർമാർജ്ജനം ചെയ്യാൻ നിരവധി പദ്ധതികളാണ് സർക്കാർ നടപ്പാക്കുന്നതെന്ന് പറഞ്ഞ മന്ത്രി,

ഹരിത കർമ്മ സേനയുടെ പ്രവർത്തനത്തെ പ്രശംസിച്ചു. വസ്തുക്കളുടെ പുനരുത്പാദനവും പുനരുപയോഗവും മിതമായ ഉപയോഗവും സംബന്ധിച്ച അവബോധം സൃഷ്ടിക്കുക, ഹരിത ഉപഭോക്തൃ സംസ്കാരം വളർത്തിയെടുക്കുക എന്നിവയാണ് ദിനാചരണത്തിന്റെ ലക്ഷ്യം.

ബിനോയ് വിശ്വം

സംസ്ഥാനത്തെ ക്രമസമാധാന ചുമതലയുള്ള എഡിജിപി എം.ആർ അജിത് കുമാറിനെ മാറ്റണമെന്ന് സിപിഐ സംസ്ഥാന സെക്രട്ടറി ബിനോയ് വിശ്വം. ആശയങ്ങളെ എതിർക്കുന്നത് ആശയം കൊണ്ടാണെന്ന് പിവി അൻവർ എംഎൽഎ വിഷയവുമായി ബന്ധപ്പെട്ട് അദ്ദേഹം പറഞ്ഞു. കോട്ടയത്ത് മാധ്യമങ്ങളോട് സംസാരിക്കുകയായിരുന്നു ശ്രീ ബിനോയ് വിശ്വം.

ഹെഡ്ലൈൻ-5

ലോക പേവിഷബാധ ദിനം

ഇന്ന് ലോക പേവിഷബാധ ദിനം. പേവിഷബാധ തടയുന്നതിനുള്ള അവബോധം സൃഷ്ടിക്കുന്നതിനും രോഗത്തെ ഉന്മൂലനം ചെയ്യുന്നതിനുള്ള ശ്രമങ്ങൾ പ്രോത്സാഹിപ്പിക്കുന്നതിനുമായാണ് എല്ലാ വർഷവും സെപ്റ്റംബർ 28 ന് ലോക പേവിഷബാധ ദിനാചരണം സംഘടിപ്പിക്കുന്നത്. പേവിഷബാധ പ്രതിരോധത്തിലെ അതിരുകൾ മറികടക്കുകയാണ് ഈ വർഷത്തെ ദിനാചരണം ലക്ഷ്യമിടുന്നത്.

വിഴിഞ്ഞം തുറമുഖം

ഇന്നലെ വിഴിഞ്ഞം തുറമുഖത്തെത്തിയ, എം.എസ്.സിയുടെ നീളം കൂടിയ രണ്ടാമത്തെ മദർഷിപ്പായ അന്ന തികളാഴ്ചയോടെ ശ്രീലങ്കയിലെ കൊളംബോയിലേക്ക് മടങ്ങും. കപ്പലിൽ നിന്ന് 6000 തോളം കണ്ടെയ്നറുകൾ തുറമുഖത്ത് ഇറക്കുകയും തിരിച്ച് കൊണ്ട് പോവുകയും ചെയ്യുന്നുണ്ട്.

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നു. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

വയനാട് - പാസ്‌പോർട്ട് (ഇൻട്രോ)

പാസ്‌പോർട്ട് അപേക്ഷകളുടെ നടപടിക്രമങ്ങൾ വേഗത്തിൽ ആക്കുന്നതിന്, കേരളത്തിൽ ആദ്യമായി മൊബൈൽ പാസ്‌പോർട്ട് വാൻ സജ്ജമായി. വയനാട് ജില്ലയിലാണ് ഈ സംവിധാനം ആദ്യം ഉപയോഗപ്പെടുത്തുന്നത്. ജില്ലാ ഭരണകൂടവുമായി സഹകരിച്ച് ഇന്നും നാളെയും മേപ്പാടി ഗ്രാമപഞ്ചായത്ത് ഓഫീസിൽ, കോഴിക്കോട് റീജിയണൽ പാസ്‌പോർട്ട് ഓഫീസ്, പ്രത്യേക പാസ്‌പോർട്ട് ക്യാമ്പ് സംഘടിപ്പിക്കുന്നുണ്ട്.

കൂടുതൽ വിവരങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെൻറ്...

(വോയിസ്)

ഹെഡ്ലൈൻ-6

സുഷർ ലീഗ് കേരള

സുഷർ ലീഗ് കേരളയുടെ അഞ്ചാം റൗണ്ട് മത്സരങ്ങൾക്ക് ഇന്ന് തുടക്കം. ഇന്ന് രാത്രി 7.30 ന് കോഴിക്കോട് നടക്കുന്ന മത്സരത്തിൽ കാലിക്കറ്റ് FC - കണ്ണൂർ വാരിയേഴ്സ് FC യുമായി ഏറ്റുമുട്ടും. നാലാം റൗണ്ടിലെ അവസാന മത്സരത്തിൽ ഇന്നലെ തിരുവനന്തപുരം കൊമ്പൻസിനെതിരെ ഫോഴ്സ് കൊച്ചി വിജയിച്ചു. ലീഗിൽ കൊച്ചിയുടെ ആദ്യ വിജയമാണിത്. ഇതോടെ കൊച്ചിയും തിരുവനന്തപുരവും അഞ്ച് പോയിന്റ് വീതം നേടി.

ഐ എസ് എൽ

ഐ എസ് എൽ ചൂട്ബോളിൽ ഇന്ന് രണ്ടു മത്സരങ്ങൾ. ഭൂവനേശ്വറിലെ കലിംഗ സ്റ്റേഡിയത്തിൽ വൈകിട്ട് 5 മണിക്ക് നടക്കുന്ന മത്സരത്തിൽ ഒഡീഷ എഫ് സി, ജംഷഡ്പൂർ എഫ് സിയെ നേരിടും. രാത്രി 7 30 ന് ബംഗളൂരുവിൽ നടക്കുന്ന രണ്ടാം മത്സരത്തിൽ ബംഗളൂരു എഫ് സി, മോഹൻ ബഗാനുമായി ഏറ്റുമുട്ടും.

ജലവിതരണം തടസ്സപ്പെടും

വാട്ടർ അതോറിറ്റിയുടെ അരുവിക്കര ജലശുദ്ധീകരണശാലയിൽ അടിയന്തര അറ്റകുറ്റപ്പണികൾ നടക്കുന്നതിനാൽ നാളെ രാവിലെ 10 മണി മുതൽ വൈകിട്ട് 6

മണി വരെ തിരുവനന്തപുരം നഗരത്തിൽ ജലവിതരണം ഭാഗികമായി തടസ്സപ്പെടും. ഉപഭോക്താക്കൾ ആവശ്യമായ മുൻകരുതലുകൾ സ്വീകരിക്കണമെന്ന് വാട്ടർ അതോറിറ്റി അറിയിച്ചു.

ഗതാഗത നിയന്ത്രണം-തിരുവനന്തപുരം

കോവളം മാർത്താണ്ഡമായി ബന്ധപ്പെട്ട് നാളെ കോവളം മുതൽ ശംഖുംമുഖം വരെ ഗതാഗത നിയന്ത്രണം ഏർപ്പെടുത്തി. പുലർച്ചെ രണ്ടു മുതൽ രാവിലെ 10 വരെ കോവളം-കഴക്കൂട്ടം ബൈപാസിലാണ് നിയന്ത്രണം. കോവളം മുതൽ പരുത്തിക്കുഴിവരെ പ്രധാന റോഡിലും, പരുത്തിക്കുഴി മുതൽ ചാക്കവരെയുള്ള ബൈപാസ് സർവീസ് റോഡിലും, ചാക്ക മുതൽ ശംഖുംമുഖം ഡൊമസ്റ്റിക് എയർപോർട്ട് വരെയും ഇടതുവശത്തെ പാതയിലാണ് നിയന്ത്രണമുണ്ടാവുക. വിമാനത്താവളത്തിലേക്ക് വരുന്നവർ യാത്ര ക്രമീകരിക്കണമെന്ന് സിറ്റി ട്രാഫിക് പോലീസ് അറിയിച്ചു.

എറണാകുളം-ഗതാഗത നിയന്ത്രണം

കൊച്ചി റിഫൈനറിയുടെ പെട്രോളിയം പൈപ്പുകൾ മാറ്റി സ്ഥാപിക്കുന്ന ജോലി നടക്കുന്നതിനാൽ എറണാകുളം ദർബാർ ഹാൾ റോഡിൽ ഗതാഗത നിയന്ത്രണം ഏർപ്പെടുത്തി. ജോസ് ജംഗ്ഷൻ ഭാഗത്ത് നിന്നും ദർബാർ ഹാൾ റോഡ് വഴിയുള്ള ഗതാഗതം നിരോധിച്ചിട്ടുണ്ട്.

*
